

*Şanlı hərbi tariximizə
İkinci Qarabağ müharibə-
sinin böyük Zəfərlə başa
çatması ilə 30 illik işğal al-
tında qalan torpaqlarımız
azad edilib. Böyük güc,
qüdrət, əzm hesabına əldə
edilən tarixi Zəfərə aparan yol Ap-
rel döyüşlərindən başlayıb.*

XALQIMIZ MÜBARİZƏ ƏZMİNİ DÜNYAYA NÜMAYİŞ ETDİRDİ

liyyatlar dayandırılıb.

Azərbaycan Silahlı Qüvvələrinin qələbəsi ilə nəticələnən döyüşlərdə Tərtər rayonunun Talış kəndi ətrafındakı yüksəkliklər, Cəbrayıl rayonunun Lələtəpə yüksəkliyi və Cocuq Mərcanlı, Goranboy rayonunun Gülüstan kəndi, Tərtər rayonunun Qazaxlar və Suqovuşan kəndləri istiqamətindəki yollar azad edilib.

Erməni silahlı qüvvələri bu döyüşlərdə böyük itkilərə məruz qalıb. 320-dən artıq hərbiçisi məhv edilib və 500-dən artıq yaralanıb. Qarşı tərəfin 30-dək tankı və digər zirehli texnikası, 25-dən artıq artilleriya qurğusu sıradan çıxarılıb, Madagiz yaşayış məntəqəsində yerləşən qərgahı və əsas hərbi hissələri məhv edilib.

Aprel döyüşləri bir neçə il sonra əldə ediləcək tarixi Zəfərin hərbi-siyasi təməlini qoydu. Ermənistanın uzun illər ərzində öz ordusu haqqında yaratdığı miflər, əfsanələr darmadağın edildi. Prezident İlham Əliyev Aprel döyüşlərindən danışarkən demişdir: "Mən bunu dəfələrlə demişəm ki, Ermənistanın bir ölkə kimi bundan sonra da yaşaması üçün yeganə yol qonşularla münasibətləri tənzimləməkdir.

Bunun üçün də yeganə yol var. Bu yol ondan ibarətdir ki, bizim işğal edilmiş torpaqlardan işğalçı qüvvələr qeyd-şertsiz və dərhal çıxmalıdır. Bu baxımdan bu döyüşlərin çox böyük təsiri oldu. Bu təsir bu gün də özünü göstərir. Bu döyüşlər Azərbaycan xalqının, dövlətimizin, ordumuzun gücünü əyani şəkildə göstərdi. Göstərdi ki, son illər ərzində ordu quruculuğuna yətilən diqqət, aparılan siyasət, maddi-texniki bazanın möhkəmləndirilməsi, ordumuzun döyüş potensialının gücləndirilməsi, bax bu nəticələrə gətirib çıxarır".

Aprel döyüşləri xalqımızın vətənpərvər, igid oğullarının müqəddəs vətən torpağının hər qarışı uğrunda canından keçməyə hər an hazır olduğunu mənfur düşməne, eləcə də bütün dünyaya bəyan etdi. Bu döyüşlərdəki qələbəmizin davamı olaraq 2020-ci il sentyabrın 27-də başlanan və 44 gün davam edən şanlı Vətən müharibəsi xalqımızı əbədi və əzəli torpağımız olan Qarabağa qovuşdurdu. Cocuq Mərcanlıdan başlanan şərəfli yol Şuşada böyük Zəfərlə bitdi. Aprel döyüşləri zamanı qəhrəmanlıqları ilə fərqlənən peşəkar hərbiçilər general Mais Bərxudarov və polkovnik Şükür Həmidov 2020-ci ilin payızında torpaqlarımızın azad edilməsi uğrunda başlayan Vətən müharibəsinin yenidən ön sırasında idilər. Qeyd edək ki, Aprel döyüşlərində göstərdiyi igidliyə görə Azərbaycan Respublikasının Milli Qəhrəmanı adına layiq görülən Şükür Həmidov 44 günlük Vətən müharibəsində ata yurdu Qubadlıyadək şanlı döyüş yolu keçərək məhz doğma kəndinin yaxınlığında qəhrəmancasına həlak oldu.

Azərbaycan Respublikasının ərazi bütövlüyünün qorunub saxlanması, erməni işğalçılarının 2016-cı il aprel 2-

dən 5-dək qoşunların təmas xəttində törətdikləri silahlı təxribatların qarşısının alınması və düşmənin dinc əhaliyə hücumlarının dəf edilməsi zamanı göstərdikləri qəhrəmanlıq və igidliyə görə Azərbaycan hərbiçilərinin xüsusi fərqlənən bir qrupu 2016-cı il aprel 19-da Azərbaycan Respublikası Prezidentinin müvafiq sərəncamları ilə yüksək fəxri ada layiq görülüb, orden və medallarla təltif edilib. Vətən qarşısındakı xidmətlərinə görə təltif edilənlər arasında "Azərbaycanın Milli Qəhrəmanı" fəxri adına, "Azərbaycan Bayrağı" və "Vətənə xidmətə görə" ordenlərinə, "Vətən uğrunda", "İgidliyə görə" və "Hərbi xidmətlərə görə" medallarına layiq görülənlər var.

Bu gün işğaldan azad edilmiş ərazilərimizdə üçrəngli bayrağımız qürurla dalğalanır. Bu Zəfərə hər zaman birlik və bərabərlik nümayiş etdirən, işgalla barışmayan xalqımızın əzmi, Müzəffər Ali Baş Komandan İlham Əliyevin güclü, düşünülmüş siyasəti, Azərbaycan Ordusunun, əsgərinin cəsurluğu, fədakarlığı və rəşadəti hesabına nail olduq. Zabit və əsgərlərimiz cəbhədə öz canları-qanları bahasına əsl fədakarlıq göstərərək ən uca zirvəyə - şəhidlik zirvəsinə yüksəldilər. Bu gün istər Aprel döyüşlərində böyük qəhrəmanlıq göstərərək şəhid olmuş Vətən oğullarının, istərsə də İkinci Qarabağ müharibəsində, torpaqlarımızın ərazi bütövlüyü uğrunda canlarından keçən şəhidlərimizin xatirəsi uca tutulur, onların, qazilərimizin qəhrəmanlıqları gələcək nəsillər üçün nümunə sayılır. Onlar Azərbaycan dövlətinin gücünü, xalqımızın mübarizə əzmini, sarsılmaz həmrəyliyi bütöv dünyaya nümayiş etdirirlər!

Nurəngiz ADILQIZI,
"Respublika".